


එකමත් එක ගෙදරක බොහොම නපුරු පුසෙක් හිටියා. මේ නිසා ඒ ගෙදර හිටපු මියන් හිටියේ හරි ම බයෙන්. නපුරු පුසා කොහොම හරි මියන් අල්ලාගෙන කනවා.



දවසක් මි රංචුවේ හිටපු වයසක ම මියා රැස්වීමක් කැඳවුවා. “ අපේ රංචුවේ මියන් දවසින් දවස අඩුවෙනවා. කොහොම හරි පුසා හැමදා ම අපෙන් එක මියෙකුවත් අල්ලා ගන්නවා.”

“ ඉතින් අපි මොනවා කරන්න ද? පුංචි මි පැටියෙක් හරි ම දුකෙන් ඇහුවා.

“ පුසාගෙන් පරිස්සම් වෙන්න. ” මහලු මියා කරුණාවෙන් උත්තර දුන්නා.

“ නිතර ම සෝදිසියෙන් ඉන්න. පුසා ඉන්න බව දැනුනොත් වහා ම ආපසු එන්න. ” තවත් මියෙක් අවවාද කළා.


මේ උපදෙස් මියෝ පිළිපැද්ද. ඒ නිසා පුසාට දවස් ගාණක් ම මියන් අල්ලා ගන්න බැරි වුණා. පුසා උපායක් කල්පනා කළා.

දවසක් පුසා කුස්සියේ මේසය ළඟ මැරිලා වගේ බිම දිගාවෙලා හිටියා. පුසාගෙ සද්දයක් නැති බව දැකලා මියෝ එකා දෙන්න එළියට ආවා. මියන් හිකුවා පුසා මැරිලා කියලා.


“පුසාගෙ රැවුලෙන් අදින්න” තරුණ මියෙක් කිව්වා. තවත් තරුණ මියෙක් පුසා කිට්ටුවට ගියා.

“ පුසා ළඟට කවුරුත් යන්න එපා. පුසා මහා භයානක සතෙක් අපි බලමු පුසා මැරිලා ද කියලා ” වයසක මියා කිවුවා.

“ අර මේසෙ උඩ තියෙන පිටි මල්ල පුසාගෙ ඇඟට පෙරළන්න. ”
වයසක මියා නැවතත් කිවුවා. තරුණ මියෙක් හෙමිහිට ගිහින් පිටිමල්ල
පුසාගෙ ඇඟට පෙරළුවා.



එක පාරට ම පිටිමල්ල ඇඟට වැටුණා ම පුසා බයවෙලා උඩ පැන්නා.
උගේ ශරීරය පුරා ම පිටි විසිරුණා. පුසා පස්ස නොබලා පැනලා දිව්වා.
මියෝ පණ බේරාගෙන ගුල්වලට රිංගා ගත්තා.



ක්‍රියාකාරකම : 1

කතාව ශබ්ද නගා කියවන්න.

ක්‍රියාකාරකම : 2

කතාවේ චරිත බෙදාගෙන නාට්‍යානුසාරයෙන් ඉදිරිපත් කරන්න.

ක්‍රියාකාරකම : 3

කතාවේ කථා කර ඇති වාක්‍ය නිසි හඬ පාලනයෙන් යුතු ව කියවන්න.

ක්‍රියාකාරකම : 4

පහත දැක්වෙන සිදුවීම් අනුපිළිවෙළින් ගලපා කතාවක් ගොඩනගන්න.

- ✱ දවසක් කම්මල්කරුවා ලොකු වැඩක් කරන විට මදුරුවෙක් දණ්ට කරන්න පටන් ගත්තා.
- ✱ “මං මදුරුවාට ගහන්න ද?” ගෝලයා ඇසුවා.
- ✱ මදුරුවා කැරකී කැරකී ඉඳලා කම්මල්කරුවාගේ හිස උඩ වැහුවා.
- ✱ එක්තරා දක්ෂ කම්මල්කරුවකුට හිතවත් ගෝලයෙක් හිටියා.
- ✱ ඔළුව දෙපළ වී කම්මල්කරු මැරී වැටුණා. මදුරුවා ඉගිළී ගියා.
- ✱ කොච්චර තළන්න හැදුවත් මදුරුවා ඉගිළිලා යනවා.
- ✱ ගෝලයා හරි ම කීකරුයි. කම්මල්කරුවාට හරි ම ආදරෙයි. ඒත් හරි ම මෝඩයි.
- ✱ මේක දැකලා ගෝලයාට මදුරුවා එක්ක හරි ම තරහයි.
- ✱ ගෝලයා, ළඟ තිබුණු පොරව අරගෙන දැන බඳලා මදුරුවාට ගැහුවා.
- ✱ වැඩ කරන ගමන් ම “ හා ” කියා කම්මල්කරු කිව්වා.

ක්‍රියාකාරකම : 5

මෙම කතාව පැහැදිලි ව වචන උච්චාරණය කරමින් හඬ පාලනයෙන් යුතු ව කියන්න.

ක්‍රියාකාරකම : 6

ඔබ කියවූ කතාවක් තෝරා ගන්න. එක් අයෙකු එක් වාක්‍ය බැගින් ඉදිරිපත් කරමින් අනුපිළිවෙළින් කතාව ගොඩ නගන්න.